

## ठळक बातम्या

- देशातल्या उष्णतेच्या लाटेमुळे उद्ध्वलेल्या परिस्थितीचा प्रधानमंत्र्यांकडून आढावा, आग लागू नये यासाठी नियमित काळजी घेण्याच्या सूचना
- अरुणाचल प्रदेशात भाजपाला पुन्हा एकदा स्पष्ट बहुमत, तर सिक्कीममध्ये सत्ताधारी सिक्किम क्रांतीकारी मोर्चा पूर्ण बहुमतासह सत्तेत
- पुण्यातल्या पोर्शे कार अपघात प्रकरणी अल्पवयीन आरोपीच्या आई- वडलांना ५ जूनपर्यंत पोलिस कोठडी

## आणि

- तैवान एथलटिक्स खुल्या स्पर्धेत ८०० मीटर शर्यतीत भारताच्या अंकेश चौधरीची सुवर्णपदकाला गवसणी, तर सोमनाथ चौहानला रौप्य पदक

<><><><><>

देशातल्या उष्णतेच्या लाटेमुळे उद्ध्वलेल्या परिस्थितीचा आढावा घेण्यासाठी प्रधानमंत्री मोदी यांनी आज एक बैठक घेतली. बैठकीत त्यांनी हवामान विभागाच्या अंदाजाची माहिती घेतली. या अंदाजानुसार राजस्थान, गुजरात आणि मध्यप्रदेशात उष्णतेच्या लाटेचा परिणाम यापुढेही जाणवत राहणार आहे. या भागात कुठंही आग लागू नये यासाठी नियमित काळजी घेण्याच्या सूचना यावेळी प्रधानमंत्र्यांनी दिल्या.

<><><><><>

अरुणाचल प्रदेश आणि सिक्किम विधानसभा निवडणुकीची मतमोजणी आज पार पडली. अरुणाचल प्रदेशात भाजपानं पुन्हा एकदा स्पष्ट बहुमत मिळवलं, तर

आकाशवाणी मुंबई  
प्रादेशिक बातमीपत्र - संध्याकाळी ७.०० वाजता  
२ जून २०२४ - रविवार

सिक्कीममध्ये सत्ताधारी सिक्किम क्रांतीकारी मोर्चा पूर्ण बहुमतासह सत्तेत परतला आहे.

सिक्किममध्ये ३२ पैकी ३१ जागांवर सिक्किम क्रांतीकारी मोर्चाचे उमेदवार निवडून आले तर एका जागेवर सिक्किम डेमोक्रेटिक फ्रंटचा उमेदवार जिंकून आला.

अरुणाचल प्रदेश विधानसभा निवडणुकीत भाजपानं ६० पैकी ४६ जागा जिंकल्या, तर नॅशनल पीपल्स पार्टीनं ५, राष्ट्रवादी काँग्रेस आणि अपक्षांनी प्रत्येकी ३, काँग्रेसनं एक आणि पीपल्स पार्टी ऑफ अरुणाचलनं २ जागा जिंकल्या आहेत.

अरुणाचल प्रदेशातल्या मतदारांनी विकासाच्या राजकारणाला कौल दिला असल्याचं सांगत, प्रधानमंत्री नरेंद्र मोदी यांनी तिथल्या मतदारांचे आभार मानले आहेत. सिक्कीममध्ये सिक्कीम क्रांतीकारी मोर्चानं मिळवलेल्या विजयाबद्दल प्रधानमंत्र्यांनी सिक्कीमचे मुख्यमंत्री प्रेमसिंग तमंग यांचं अभिनंदन केलं आहे.

अरुणाचल प्रदेशात राष्ट्रवादी काँग्रेसचे तीन उमेदवार निवडून आले होते. पक्षाचे राष्ट्रीय अध्यक्ष अजित पवार आणि कार्याध्यक्ष प्रफुल्ल पटेल यांनी समाधान व्यक्त करून विजयी उमेदवारांचं अभिनंदन केलं आहे.

<><><><><>

लोकसभा निवडणुकीच्या सातव्या आणि शेवटच्या टप्प्यात काल ६२ पूर्णांक ३६ शतांश टक्के इतक्या मतदानाची नोंद झाली. सात राज्यं आणि एका केंद्रशासित प्रदेशातल्या ५७ मतदारसंघामध्ये मतदान झालं.

बिहारमध्ये- ५१ पूर्णांक ९२ शतांश टक्के

हिमाचल प्रदेश- ७० पूर्णांक पाच शतांश

झारखंड- ७० पूर्णांक ६६ शतांश,

आकाशवाणी मुंबई  
प्रादेशिक बातमीपत्र - संध्याकाळी ७.०० वाजता  
२ जून २०२४ - रविवार

पंजाब- ६१ पूर्णांक ३२ शतांश,  
उत्तर प्रदेश- ५५ पूर्णांक ५९ शतांश,  
पश्चिम बंगाल- ७३ पूर्णांक ७९ शतांश,  
ओदिशा- ७० पूर्णांक ६८ शतांश,  
तर चंडीगडमध्ये ६७ पूर्णांक ९ दशांश टक्के इतक्या मतदानाची नोंद झाली.

<><><><><>

लोकसभा निवडणुकीच्या मतदानाची प्रक्रीया काल संपल्यानंतर विविध वृत्तसंस्था आणि अन्य संस्थांनी एक्झिट पोल अर्थात मतदानोत्तर कल चाचणीचे आकडे प्रसिद्ध केले आहेत. भाजपाच्या नेतृत्वाखाली राष्ट्रीय लोकशाही आघाडी, लोकसभा निवडणुकीत सत्ता टिकवून ठेवणार असल्याचं, बहुतांश अंदाजांमध्ये दिसून येत आहे. राष्ट्रीय लोकशाही आघाडीला बहुमत मिळालं तर प्रधानमंत्री नरेंद्र मोदी यांच्या नेतृत्वाखाली सलग तिसऱ्यांदा सरकार स्थापन करता येईल.

<><><><><>

लोकसभा निवडणुकीनंतर अनेक खाजगी वृत्तवाहिन्यांनी वर्तवलेले निकालांचे अंदाज काँग्रेसनं फेटाळले असून हे अंदाज बोगस असल्याचं काँग्रेसचे ज्येष्ठ नेते जयराम रमेश यांनी म्हटलं आहे.

लोकसभा निवडणुकीच्या मतमोजणीच्या पार्श्वभूमीवर काँग्रेस अध्यक्ष मल्लिकार्जुन खरगे, यांनी आज पक्षाच्या ज्येष्ठ नेत्यांची बैठक घेतली. दूरस्थ पद्धतीनं झालेल्या या बैठकीत पक्षाचे सरचिटणीस के सी वेणुगोपाल, ज्येष्ठ नेते राहुल गांधी, तसंच निवडणूक लढवणारे सर्व उमेदवार आणि प्रदेश काँग्रेस समित्यांचे अध्यक्ष सहभागी झाले होते.

<><><><><>

आकाशवाणी मुंबई  
प्रादेशिक बातमीपत्र - संध्याकाळी ७.००वाजता  
२ जून २०२४ - रविवार

कोल्हापुरातल्या कळंबा कारागृहात आज सकाळी एका कैद्याचा खून झाला. मुन्ना उर्फ मोहम्मद अलीखान उर्फ मनोजकुमार भंवरलाल गुप्ता असं त्याचं नाव असून तो 1993 च्या बॉम्बस्फोट हल्ल्यातला आरोपी होता. आज सकाळी तो हौदावर अंधोळीला गेला असताना ५ जणांनी त्याला ड्रेनेजवरच्या लोखंडी झाकणानं मारहाण केली. त्यात त्याचा मृत्यू झालाय. या प्रकरणी पाच जणांविरुद्ध जुना राजवाडा पोलिसांत गुन्हा दाखल झालाय. प्रतिक उर्फ पिल्ल्या सुरेश पाटील, बबलू उर्फ संदीप शंकर चव्हाण, दीपक नेताजी खोत, ऋतुराज विनायक इनामदार, सौरभ विकास सिध्द अशी संशयितांची नावं आहेत.

<><><><><>

पुण्यातल्या कल्याणी नगर पोर्शे कार अपघात प्रकरणी अल्पवयीन आरोपीचे आई वडील शिवानी अगरवाल आणि विशाल अगरवाल यांना न्यायालयानं ५ जूनपर्यंत पोलिस कोठडी सुनावली आहे. रक्ताच्या नमुन्यात फेरफार करून पुराव्यांमध्ये छेडछाड केल्याप्रकरणी शिवानी अगरवालला, तर पोलीस कामात अडथळा आणला म्हणून विशाल अगरवाल याला अटक केली आहे, असं पोलीस सहाय्यक आयुक्त सुनील तांबे यांनी सांगितलं.

<><><><><>

या अपघात प्रकरणानंतर पुणे प्रादेशिक परिवहन विभागानं सुरू केलेल्या तपासणी मोहिमेत गेल्या दहा दिवसात ११ विनानोंदणी वाहनं आढळली. तर मद्यपान करून वाहन चालवणाऱ्या ५२ जणांवर कारवाई करण्यात आली, त्यांच्या संदर्भातले सर्व खटले, तसंच अल्पवयीन चालकांची प्रकरणं न्यायालयात पाठवली जाणार असून वाहन नोंदणी नसलेल्या प्रकरणांमध्ये संबंधित विक्रेत्याचं व्यवसाय

आकाशवाणी मुंबई  
प्रादेशिक बातमीपत्र - संध्याकाळी ७.००वाजता  
२ जून २०२४ - रविवार

प्रमाणपत्र निलंबित करण्यासाठी नोटिसा बजावल्या जाणार आहेत, अशी माहिती प्रभारी पुणे प्रादेशिक परिवहन अधिकारी संजीव भोर यांनी दिली.

<><><><><>

तैवान एथलटिक्स खुल्या स्पर्धेत ८०० मीटर शर्यतीत भारताच्या अंकेश चौधरीनं सुवर्णपदकाला गवसणी घातली आहे. तर सोमनाथ चौहाननं रौप्य पदक पटकावलं आहे. अंकेशनं १ मिनिट ५० पूर्णांक ६३ सेकंदात आठशे मीटरचं अंतर पूर्ण केलं. तर सोमनाथला हे अंतर पार करण्यास १ मिनिट ५० पूर्णांक ८८ सेकंद इतका वेळ लागला. याआधी या स्पर्धेत भारताच्या नयना जेम्स हिने लांब उडीमध्ये सुवर्ण पदक जिंकलं होतं.

<><><><><>

टी-ट्वेंटी क्रिकेट विश्वचषक स्पर्धेत, आज सह-यजमान अमेरिकेनं विजयी सलामी दिली. अमेरिकेत दलास इथं अमेरिका आणि कॅनडा यांच्यात झालेला, स्पर्धेचा सलामीचा सामना अमेरिकेनं ७ गडी राखून जिंकला. या सामन्यात अमेरिकेनं नाणेफेक जिंकून प्रथम क्षेत्ररक्षणाचा निर्णय घेतला. त्यानंतर कॅनडानं नवनीत धालीवाल आणि निकोलस कर्टन यांच्या अर्धशतकी खेळींच्या जोरावर निर्धारित २० षटकांत ५ बाद १९४ धावा केल्या. विजयासाठीचं १९५ धावांचं आव्हान अमेरिकेनं १७ षटकं आणि ४ चेंडूतच, केवळ ३ गड्यांच्या मोबदल्यात पार केलं. अमेरिकेच्या अँड्रिस यानं ६५ तर एरॉन जोन्स यानं नाबाद ९४ धावा केल्या.

स्पर्धेचा दुसरा सामना आज गयाना इथं यजमान वेस्ट इंडिज आणि पापुआ न्यू गिनी यांच्यात होणार आहे. भारतीय प्रमाण वेळेनुसार आज रात्री आठ वाजता हा सामना सुरु होईल. स्पर्धेतला भारताचा सलामीचा सामना ५ जूनला आयर्लंडसोबत होणार आहे.

आकाशवाणी मुंबई  
प्रादेशिक बातमीपत्र - संध्याकाळी ७.००वाजता  
२ जून २०२४ - रविवार

<><><><><>

भारताचा मुष्टीयोद्धा अमित पांगल याचा पॅरिस ऑलिम्पिकमधला प्रवेश आज निश्चित झाला. अमित पांगल यानं पॅरिस ऑलिम्पिक प्रवेशासाठी बँकॉकमध्ये सुरु असलेल्या जागतिक मुष्टियुद्ध पात्रता स्पर्धेत पुरुषांच्या ५१ किलो वजनी गटात, चीनच्या लियू चुआंग याच्यावर ५ - ० अशी मात केली. यामुळे निशांत देव, निकहत झरीन, प्रीती पवार, लवलीना बोरगोहेन यांच्यानंतर पॅरिस ऑलिम्पिकसाठी पात्र ठरलेला अमित हा पाचवा भारतीय मुष्टीयोद्धा ठरला आहे.

<><><><><>

नैऋत्य मोसमी पाऊस आज आणखी पुढे सरकला असून, येत्या दोन तीन दिवसात अरबी समुद्राच्या आणखी काही भागात दाखल होण्यासाठी परिस्थिती अनुकूल आहे.

गेल्या चोवीस तासात विदर्भ आणि मराठवाड्यात तुरळक ठिकाणी पाऊस पडला. विदर्भात काही ठिकाणी, तर मध्य महाराष्ट्रात तुरळक ठिकाणी कमाल तापमानात लक्षणीय वाढ झाली. तर कोकणात अनेक ठिकाणी किंचित वाढ झाली.

येत्या ५ जूनपर्यंत कोकण, मध्य महाराष्ट्र, मराठवाडा आणि विदर्भात तुरळक ठिकाणी पाऊस पडण्याची शक्यता पुणे वेधशाळेत व्यक्त केली आहे.

//<><><><><>||